

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీమద్వాల్మీకీయరామాయణం

॥ సుందరకాండం ॥

పంచపంచాశః సర్గః

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using L^AT_EX, skt, Itrans, and the **Tikanna** font.

శ్రీః
శ్రీసీతారామాభ్యాం నమః
శ్రీమతే రామానుజాయ నమః
॥ సుందరకాండం ॥
పంచపంచాశః సర్గః

సీతావినాశాశంకయా హనుమతశ్చింతా తస్యా నివారణం చ
సందీప్యమానాం విత్రస్తాం త్రస్తరక్షోగణాం పురీం।
అవేక్ష్య హనుమాన్ లంకాం చింతయామాస వానరః॥ 5.55.1 ॥

తస్యాభూత్ సుమహాంస్త్రాసః కుత్సా చాత్మన్యజాయత।
లంకాం ప్రదహతా కర్మ కింస్విత కృతమిదం మయా॥ 5.55.2 ॥

ధన్యాః ఖలు మహాత్మానో యే బుద్ధ్యా కోపముత్థితం।
నిరుంధంతి మహాత్మానో దీప్తమగ్నిమివాంభసా॥ 5.55.3 ॥

క్రుద్ధః పాపం న కుర్యాత్ కః క్రుద్ధో హన్యాద్ గురూనపి।
క్రుద్ధః పరుషయా వాచా నరః సాధూనధిక్షిపేత్॥ 5.55.4 ॥

వాచ్యావాచ్యం ప్రకుపితో న విజానాతి కర్హిచిత్।
నాకార్యమస్తి క్రుద్ధస్య నావాచ్యం విద్యతే క్వచిత్॥ 5.55.5 ॥

యః సముత్పత్తితం క్రోధం క్షమయైవ నిరస్యతి।
యథోరగస్తవచం జిర్ణాం స వై పురుష ఉచ్యతే॥ 5.55.6 ॥

ధిగస్తు మాం సుదుర్బుద్ధిం నిర్లజ్జం పాపకృత్తమం।
అచింతయిత్వా తాం సీతామగ్నిదం స్వామిఘాతకం॥ 5.55.7 ॥

యదీ దగ్ధా త్వియం సర్వా నూనమార్యాపి జానకీ।
దగ్ధా తేన మయా భర్తుర్హతం కార్యమజానతా॥ 5.55.8 ॥

యదర్థమయమారంభస్తత్కార్యమవసాదితం |
మయా హి దహతా లంకాం న సీతా పరిరక్షితా || 5.55.9 ||

ఈషత్కార్యమిదం కార్యం కృతమాసీన్న సంశయః |
తస్య క్రోధాభిభూతేన మయా మూలక్షయః కృతః || 5.55.10 ||

వినష్టా జానకీ వ్యక్తం న హ్యదర్థః ప్రదృశ్యతే |
లంకాయాః కశ్చిదుద్దేశః సర్వా భస్మీకృతా పురీ || 5.55.11 ||

యది తద్విహతం కార్యం మయా ప్రజ్ఞావిపర్యయాత్ |
ఇహైవ ప్రాణసంన్యాసో మమాపి హ్యద్య రోచతే || 5.55.12 ||

కిమగ్నో నిపతామ్యద్య అహోస్విద్ వడవాముఖే |
శరీరమిహ సత్త్వానాం దద్మి సాగరవాసినాం || 5.55.13 ||

కథం ను జీవతా శక్యో మయా ద్రష్టుం హరీశ్వరః |
తౌ వా పురుషశార్దూలౌ కార్యసర్వస్వఘాతినా || 5.55.14 ||

మయా ఖలు తదేవేదం రోషదోషాత్ ప్రదర్శితం |
ప్రథితం త్రిషు లోకేషు కపిత్వమనవస్థితం || 5.55.15 ||

ధిగస్తు రాజసం భావమనీశమనవస్థితం |
ఈశ్వరేణాపి యద్ రాగాన్మయా సీతా న రక్షితా || 5.55.16 ||

వినష్టాయాం తు సీతాయాం తావుభౌ వినశిష్యతః |
తయోర్వినాశే సుగ్రీవః సబంధుర్వినశిష్యతి || 5.55.17 ||

ఏతదేవ వచః శ్రుత్వా భరతో భ్రాతృవత్సలః |
ధర్మాత్మా సహశత్రుఘ్నః కథం శక్ష్యతి జీవితం || 5.55.18 ||

ఇక్షాకువంశే ధర్మిష్టే గతే నాశమసంశయం |
భవిష్యంతి ప్రజాః సర్వాః శోకసంతాపపీడితాః || 5.55.19 ||

తదహం భాగ్యరహితో లుప్తధర్మార్థసంగ్రహః |
రోషదోషపరీతాత్మా వ్యక్తం లోకవినాశనః || 5.55.20 ||

ఇతి చింతయతస్తస్య నిమిత్తాన్యపపేదిరే |
పూర్వమప్యపలభ్యాని సాక్షాత్ పునరచింతయత్ || 5.55.21 ||

అథ వా చారుసర్వాంగీ రక్షితా స్వేన తేజసా |
న నశిష్యతి కల్యాణీ నాగ్నిరగ్నో ప్రవర్తతే || 5.55.22 ||

నహి ధర్మాత్మనస్తస్య భార్యామమితతేజసః |
స్వచరిత్రాభిగుప్తాం తాం స్పృష్టుమర్హతి పావకః || 5.55.23 ||

నూనం రామప్రభావేణ వైదేహ్యః సుకృతేన చ |
యన్మాం దహనకర్మాయం నాదహద్ధవ్యవాహనః || 5.55.24 ||

త్రయాణాం భరతాదీనాం భ్రాతృణాం దేవతా చ యా |
రామస్య చ మనఃకాంతా సా కథం వినశిష్యతి || 5.55.25 ||

యద్ వా దహనకర్మాయం సర్వత్ర ప్రభురవ్యయః |
న మే దహతి లాంగూలం కథమార్యాం ప్రథక్ష్యతి || 5.55.26 ||

పునశ్చాచింతయత్ తత్ర హనూమాన్ విస్మితస్తదా |
హిరణ్యనాభస్య గిరేర్జలమధ్యే ప్రదర్శనం || 5.55.27 ||

తపసా సత్యవాక్యేన అనన్యత్వాచ్చ భర్తరి |
అసౌ వినిర్దహేదగ్నిం న తామగ్నిః ప్రథక్ష్యతి || 5.55.28 ||

స తథా చింతయంస్తత్ర దేవ్యా ధర్మపరిగ్రహం |
శుశ్రావ హనుమాంస్తత్ర చారణానాం మహాత్మనాం || 5.55.29 ||

అహో ఖలు కృతం కర్మ దుర్విగాహం హనూమతా |
అగ్నిం విస్మజతా తీక్ష్ణం భీమం రాక్షససద్మని || 5.55.30 ||

ప్రపలాయితరక్షః స్త్రీభాలవృద్ధసమాకులా |
జనకోలాహలాధ్మాతా క్రందంతీవాద్రికందరైః || 5.55.31 ||

దగ్ధేయం నగరీ లంకా సాట్టప్రాకారతోరణా |
జానకీ న చ దగ్ధేతి విస్మయోఽదుభృత ఏవ నః || 5.55.32 ||

ఇతి శుశ్రావ హనుమాన్ వాచం తామమృతోపమాం |
బభూవ చాస్య మనసో హర్షస్తత్కాలసంభవః || 5.55.33 ||

స నిమిత్తైశ్చ దృష్టార్చైః కారణైశ్చ మహోగుణైః |
ఋషివాక్యైశ్చ హనుమానభవత్ ప్రీతమానసః || 5.55.34 ||

తతః కపిః ప్రాప్తమనోరథార్థ -
స్తామక్షతాం రాజసుతాం విదిత్వా |
ప్రత్యక్షతస్తాం పునరేవ దృష్ట్వా
ప్రతిప్రయాణాయ మతిం చకార || 5.55.35 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే సుందరకాండే పంచపంచాశః సర్గః ||